

(ബി) വയനാട് ജില്ലയിലെ തൊഴിലവസരങ്ങൾ വർദ്ധിപ്പിക്കുന്നതിനായി ചെറുകിട വ്യവസായ പദ്ധതികൾ ആരംഭിക്കുന്ന കാര്യം അനുഭാവപൂർവ്വം പരിഗണിക്കാമോ?

വ്യവസായ പ്രോത്സാഹനത്തിനായുള്ള കേന്ദ്ര-സംസ്ഥാന പദ്ധതികൾ വയനാട് ജില്ലയിൽ മികച്ച രീതിയിൽ നടപ്പിലാക്കിവരുന്നുണ്ട്. 2021-22 സാമ്പത്തിക വർഷത്തിൽ, ജില്ലയിൽ സംരംഭകരിലൂടെ 500 സൂക്ഷ്മ-ചെറുകിട-ഇടത്തരം സംരംഭങ്ങൾ ആരംഭിക്കാൻ വ്യവസായ വാണിജ്യ വകുപ്പ് ലക്ഷ്യമിടുന്നു. ഇതിലൂടെ 32 കോടി രൂപ നിക്ഷേപവും 1750-ഓളം തൊഴിലവസരങ്ങളും പ്രതീക്ഷിക്കുന്നു.

ആറ്റിങ്ങൽ വീക്ഷണം കൈത്തറി നെയ്യ് സഹകരണസംഘത്തിന്റെ പുനരുദ്ധാരണ പാക്കേജ്

129(398) ശ്രീമതി ഒ. എസ്. അംബിക: താഴെ കാണുന്ന ചോദ്യത്തിന് വ്യവസായവും നിയമവും വകുപ്പുമന്ത്രി സദയം മറുപടി നൽകുമോ:

ആറ്റിങ്ങൽ ആലംകോട് കേന്ദ്രമായി പ്രവർത്തിച്ചിരുന്ന വീക്ഷണം കൈത്തറി നെയ്യ് സഹകരണസംഘത്തിൽ നടപ്പിലാക്കുന്ന പുനരുദ്ധാരണ പാക്കേജ് ഏത് ഘട്ടത്തിലാണെന്ന് വിശദമാക്കുമോ?

വീക്ഷണം കൈത്തറി നെയ്യ് സഹകരണ സംഘത്തിന്റെ പുനരുദ്ധാരണത്തിനായി പദ്ധതികളൊന്നും നിലവിലില്ല. വീക്ഷണം കൈത്തറി നെയ്യ് സഹകരണ സംഘത്തിന് വിവിധ ഇനങ്ങളിലായി റവന്യൂ റിക്കവറി ക്സിറ്റിക ഇനത്തിലെ 18 ലക്ഷം രൂപ ഉൾപ്പെടെ ഏകദേശം 40 ലക്ഷത്തോളം രൂപയുടെ ബാധ്യത നിലനിൽക്കുന്നുണ്ട്. പ്രസ്തുത റവന്യൂ റിക്കവറിയുടെ ഭാഗമായുള്ള ജപ്തി നടപടിയിന്മേൽ സ്റ്റേ അനുവദിക്കുന്നത് സംബന്ധിച്ചുള്ള വിഷയം റവന്യൂ വകുപ്പിന്റെ പരിഗണനയിലാണ്.

യുവ സംരംഭകർക്കുള്ള പ്രോത്സാഹനങ്ങൾ

130(399) ശ്രീ. എ. എൻ. ഷംസീർ:

ശ്രീ. സി. എച്ച്. കഞ്ഞമ്പു:

ശ്രീ. ലിന്റോ ജോസഫ്:

ശ്രീ. എച്ച്. സലാം: താഴെകാണുന്ന ചോദ്യങ്ങൾക്ക് വ്യവസായവും നിയമവും വകുപ്പുമന്ത്രി സദയം മറുപടി നൽകുമോ:

(എ) നൂതന വ്യവസായ സംരംഭങ്ങൾ തുടങ്ങാൻ തയ്യാറായി എത്തുന്ന യുവ സംരംഭകർക്ക് എന്തെല്ലാം പ്രോത്സാഹനങ്ങളാണ് നൽകാനുദ്ദേശിക്കുന്നതെന്ന് അറിയിക്കാമോ;

(ബി) സംസ്ഥാനത്ത് സൂക്ഷ്മ-ചെറുകിട-ഇടത്തരം വ്യവസായങ്ങളെ പ്രോത്സാഹിപ്പിക്കുന്നതിന്റെ ഭാഗമായി പുതിയ സംരംഭങ്ങൾ തുടങ്ങുന്നതിന് എന്തെല്ലാം പ്രവർത്തനങ്ങളാണ് നടത്താനുദ്ദേശിക്കുന്നതെന്ന് വ്യക്തമാക്കാമോ?

(എ&ബി) സൂക്ഷ്മ-ചെറുകിട-ഇടത്തരം മേഖലയിൽ നൂതന വ്യവസായ സംരംഭങ്ങൾ തുടങ്ങാൻ എത്തുന്ന യുവസംരംഭകർക്കുവേണ്ടി വ്യവസായ വാണിജ്യ വകുപ്പ് മുഖേന ബ്ലോക്ക്, താലൂക്ക്, ജില്ലാ തലങ്ങളിൽ ജില്ലാ വ്യവസായ കേന്ദ്രങ്ങളുടെ ആഭിമുഖ്യത്തിലും എറണാകുളം കളമശ്ശേരിയിലെ കേരള ഇൻസ്റ്റിറ്റ്യൂട്ട് ഓഫ് എന്റർപ്രണർഷിപ്പ് ഡെവലപ്മെന്റിന്റെ (കീഡ്) നേതൃത്വത്തിലും സംരംഭകത്വത്തിന്റെ വിവിധ മേഖലകൾ ഉൾപ്പെടുത്തി പരിശീലന പരിപാടികൾ നടത്തിവരുന്നുണ്ട്. കൂടാതെ സംരംഭകർക്ക് നൂതന സാങ്കേതിക വിദ്യകൾ പരിചയപ്പെടുത്തുന്നതിനുള്ള മെഷീനറി എക്സ്പോ, ബാങ്കുകളിൽ നിന്നും മറ്റുമുള്ള സേവനങ്ങൾ സുഗമമാക്കാൻ ഇൻവെന്യൂഴ്സ് മീറ്റ് എന്നിവയും നടത്തിവരുന്നുണ്ട്. വ്യവസായ വകുപ്പ് നടപ്പിലാക്കിവരുന്ന സംരംഭക സഹായ പദ്ധതി, നാനോ ഗാർഹിക സംരംഭകർക്കുള്ള പലിശ സബ്സിഡി പദ്ധതി, ചെറുകിട യൂണിറ്റുകൾക്ക് നൽകുന്ന മാർജിൻ മണിഗ്രാന്റ്, കരകൗശല മേഖലയിൽ സൂക്ഷ്മ സംരംഭങ്ങൾ ആരംഭിക്കുന്നതിനുള്ള പദ്ധതി എന്നിവയിലൂടെയും യുവ സംരംഭകർക്ക് പ്രോത്സാഹനവും സഹായവും അനുവദിക്കുന്നുണ്ട്. ഇതുകൂടാതെ കേരളത്തിലെ യുവ സംരംഭകരുടെ നൂതനവും വ്യത്യസ്തവുമായ ആശയങ്ങൾ പ്രോത്സാഹിപ്പിക്കുകയെന്ന ലക്ഷ്യത്തോടെ കെ.എസ്.ഐ.ഡി.സി. ധനസഹായ പദ്ധതിയായ പ്രാരംഭമൂലധന സഹായം (സീഡ് ഫണ്ട് സഹായം) നടപ്പിലാക്കിവരുന്നുണ്ട്. മേൽപ്പറഞ്ഞവയ്ക്ക് പുറമേ, തങ്ങളുടെ ഉത്പന്നം / സേവനം വിജയകരമായി വികസിപ്പിക്കുകയും വാണിജ്യവൽക്കരിക്കുകയും ചെയ്ത സ്റ്റാർട്ടപ്പുകൾക്ക് 50 ലക്ഷം രൂപവരെ നൽകുന്ന "സ്ക്വെയിൽ അപ്പ് സപ്പോർട്ട്" എന്ന പദ്ധതിയും കെ.എസ്.ഐ.ഡി.സി. നടപ്പിലാക്കിവരുന്നു. സംരംഭകർക്ക് അവരുടെ ആശയങ്ങളുടെ പൂർത്തീകരണത്തിനായി കെ.എസ്.ഐ.ഡി.സി.-യുടെ കോഴിക്കോട് പ്രവർത്തിക്കുന്ന ബിസിനസ് ഇൻകുബേഷൻ സെന്റർ എല്ലാവിധ സൗകര്യങ്ങളും ഒരുക്കിയിട്ടുണ്ട്. സംസ്ഥാന സർക്കാർ നടപ്പിലാക്കിയ 2019-ലെ ' കേരള സൂക്ഷ്മ-ചെറുകിട-ഇടത്തരം വ്യവസായ സ്ഥാപനങ്ങൾ സുഗമമാക്കാൻ' നിയമപ്രകാരം 10 കോടി രൂപയിൽ താഴെ നിക്ഷേപമുള്ളതും മലിനീകരണ നിയന്ത്രണ ബോർഡിന്റെ ചുവന്ന കാറ്റഗറിയിൽപ്പെടാത്തതുമായ സ്ഥാപനങ്ങൾക്ക് മൂന്നുവർഷംവരെ സംസ്ഥാന നിയമങ്ങൾക്ക് കീഴിലുള്ള ചില ലൈസൻസുകൾ എടുക്കേണ്ടതില്ല. സ്വയം സാക്ഷ്യപ്പെടുത്തിയ ഓൺലൈൻ സത്യവാങ്മൂലം സമർപ്പിച്ച് വ്യവസായം തുടങ്ങാൻ സാധിക്കുന്നതാണ്. K-SWIFT ഓൺലൈൻ ഏകജാലക സംവിധാനം വഴി മേൽസൂചിപ്പിച്ച സൂക്ഷ്മ-ചെറുകിട-ഇടത്തരം വ്യവസായ സംരംഭങ്ങൾക്ക് ' MSME Acknowledgement Certificate' ലഭ്യമാകുന്നതുമാണ്.

(സി) പുതിയ സംരംഭകർക്ക് സഹായകരമാകുന്ന രീതിയിൽ വ്യവസായ വകുപ്പിന്റെ സേവനങ്ങൾ നിലവിൽ ഏകജാലകമാക്കിയിട്ടുണ്ടോ; എങ്കിൽ വിശദാംശം നൽകുമോ?

ഉണ്ട്. 2019-ലെ 'കേരള സൂക്ഷ്മ-ചെറുകിട-ഇടത്തരം വ്യവസായ സ്ഥാപനങ്ങൾ സുഗമമാക്കൽ' നിയമപ്രകാരം പുതിയതും നിലവിലുള്ളതുമായ വ്യവസായിക സംരംഭങ്ങൾക്ക് എല്ലാവിധ അനുമതികളും ലഭ്യമാക്കാൻ K-SWIFT എന്ന പേരിൽ ഒരു ഓൺലൈൻ ഏകജാലക സംവിധാനം നടപ്പിലാക്കിയിട്ടുണ്ട്. ഈ സംവിധാനം വഴി അപേക്ഷ സമർപ്പിച്ച നാൾ മുതൽ 30 ദിവസത്തിനുള്ളിൽ എല്ലാ അനുമതികളും അതതു വകുപ്പുകൾ ലഭ്യമാക്കേണ്ടതാണ്; അല്ലാത്തപക്ഷം അപേക്ഷയ്ക്ക് ഏകജാലക ബോർഡിന്റെ കല്പിത അനുമതി ലഭ്യമാകുന്നതാണ്. 2012 മുതൽ നടപ്പിലാക്കിവരുന്ന വ്യവസായ വകുപ്പിന്റെ ഏറ്റവും സുപ്രധാന സാമ്പത്തിക സഹായ പദ്ധതിയായ സംരംഭക സഹായ പദ്ധതി ഏകജാലക സംവിധാനവുമായി ഏകോപിപ്പിച്ചിട്ടുണ്ട്.

തഴപ്പായ വ്യവസായത്തിന്റെ സംരക്ഷണം

131(400) ശ്രീ. സി. ആർ. മഹേഷ്: താഴെ കാണുന്ന ചോദ്യങ്ങൾക്ക് വ്യവസായവും നിയമവും വകുപ്പുമന്ത്രി സദയം മറുപടി നൽകുമോ:

(എ) ഇന്ത്യയിലെ ഒരു അപൂർവ്വ കലയായ തഴപ്പായനിർമ്മാണത്തിന്റെ കേന്ദ്രമായ തഴവയിലെ തഴപ്പായയ്ക്ക് ജ്യോഗ്രഫിക്കൽ ഇൻഡിക്കേഷൻ രജിസ്ട്രേഷൻ അടക്കമുള്ളവ നൽകി അതിന്റെ അപൂർവ്വത അംഗീകരിച്ചിട്ടുള്ള സാഹചര്യത്തിൽ ഈ തൊഴിൽ സംരക്ഷിക്കാൻ വ്യവസായ വകുപ്പ് നടത്തുന്ന പരിപാടിയുടെ വിശദാംശങ്ങൾ ലഭ്യമാക്കാമോ?

തഴപ്പായ നിർമ്മാണവുമായി ബന്ധപ്പെട്ട് പ്രത്യേക പദ്ധതികളൊന്നും വ്യവസായ വകുപ്പ് ആവിഷ്കരിച്ചിട്ടില്ല. തഴപ്പായയിലുള്ള കരകൗശല ഉത്പന്നങ്ങൾ നവീകരിച്ച് ഉത്പാദിപ്പിക്കുന്നതിനായി ഇന്റഗ്രേറ്റഡ് ഡിസൈൻ ഡെവലപ്മെന്റ് വർക്ക്ഷോപ്പ് കേരള കരകൗശല വികസന കോർപ്പറേഷന്റെ ആഭിമുഖ്യത്തിൽ സംഘടിപ്പിച്ചിട്ടുണ്ട്.

(ബി) തഴപ്പായ-കാട്ടുവള്ളി ക്ഷേമനിധി ബോർഡ് നിലവിൽ ഉണ്ടോയെന്ന് വ്യക്തമാക്കാമോ; അതിൽ കേരളത്തിൽ എത്രപേർ ക്ഷേമനിധി അംഗത്വം എടുത്തിട്ടുണ്ടെന്നും അവർക്ക് എന്തെല്ലാം ആനുകൂല്യങ്ങൾ നൽകുന്നുണ്ടെന്നുമുള്ള വിവരങ്ങൾ ലഭ്യമാക്കാമോ?

കേരള ഈറ്റ- കാട്ടുവള്ളി- തഴപ്പായ തൊഴിലാളി ക്ഷേമനിധി ബോർഡ് തൊഴിലും നൈപുണ്യവും വകുപ്പിനകീഴിൽ പ്രവർത്തിക്കുന്നുണ്ട്. ബോർഡിൽ 67750 തഴപ്പായ തൊഴിലാളികൾ അംഗത്വമെടുത്തിട്ടുണ്ട്. അവർക്ക് പെൻഷൻ, സാമ്പത്തിക താങ്ങൽ, വിവാഹ ധനസഹായം, പ്രസവ ധനസഹായം, വിദ്യാഭ്യാസ ധനസഹായം, ചികിത്സാ സഹായം, മരണാനന്തര സഹായം, അവശതാ പെൻഷൻ എന്നീ ആനുകൂല്യങ്ങൾ നൽകി വരുന്നു.